

## Myitkyina Majoi Wunpawng Ninggawn Hkumra Manau Poi

Sen lam rai ai Jinghpaw Wunpawng myusha ni ndai Asia dan kaw htung hking hte seng ai kaba dik htum ai Poi rai nga ai Wunpawng Ninggawn Hkumra Manau Poi kaba hpe 2001 ning December shata 26 ya kaw na 2002 ning January shata 2 ya shani du hkra grai hkik hkam awng dang ai hku galaw lai wa sai shi ga na lu ai.

Dai Manau Poi kaba hta Jinghpaw mung daw kaw na wunpawng myusha ni sha nga mung kan shara shagu de na ni hte maigan myusha ni hkuma hkra sa du kamanawt lai wa sai lam chye lu ga ai. N dai Manau poi kaba hta Jinghpaw Wunpawng myusha ni rai nga ai Jinghpaw, Lawngwaw, Lisu, Lachid, Rawang hte Zaiwa ni yawng myit hkrum man rum let shanglawm wa sai lam mu lu ai.

Manau poi kaba aq madung dat yaw shada ai lam gaw Jinghpaw mung hta nga ai ni hte maigan sumtsan de nga ai myusha ni yawng Chyurum Wunpawng sha ni tinang aq Htung Hking lailen hte Nga sat ngasa lam hpe

chye na wa hkra galaw na matu yaw shada da ai re ai hpe Jinghpaw Wunpawng htung hking daju komiti ningbaw sutdu Yup Zau Hkawng hku na tsun ai hpe Myanmar Times shiga dap na shana dat nga ai.

Matut na shi tsun ai gaw ndai Manau Poi kaba byin tai wa na matu laiwa sai 2 ning dalam kaw na masing jahkrat na galaw wa sai lam hte Manau Poi saw shaga laika ni hpe mung India, Miwa, Amerikan, Japan, Awstralia, Thai hte Myen mung shara shagu hkan nga ai Jinghpaw Wunpawng myusha ni yawng hpe shana shabra sai lam tsun ai.

Maigan de na manam lawmalawng gaw Miwa Gumsan mung de na re nna dai hpe yu yang Miwa hte Myen mung kata kaw nga ai anhte myusha ni lapran hta kade dalam mahkin gumdin ai lam nga ai hpe madun nga ai.

N dai Manau Poi aq matu jailang ra ai gumhpraw gaw Myen Gumhpraw lap Wan Hking 58 (Amerikan dollar Wan mi

jan)daram jai lang kau ai hte Manau Poi de sa shang lawm ai masha jahpan gaw 300,000 jan re ai nga chye lu ga ai.

Acre 64 dam ai Manau wang kaw maigan hte buga kata na buhkawm ai ni hte Bunga de na sa ai myusha yawng bu hpun palawng nsam hkum hkum ra ra hte kamanawt shang lawm lai wa masai.

Htung hking hte matut manoi na kawa hte galaw shachyaw da ai lata hpa ji arai ni, daq daq ai kaw lang ai arai ni, laga htung hking hte seng ai arung arai amy law law hpe madun da nga ai ngu na Manau Poi de sadu lawm ai maigan masha langai tsun ai.

Ngut na shana shagu yungwi panra shangoi shapyaw poi ni hte tsawm shadang tsawm shadang lata poi ni mung galaw madun lai wa ai hpe mung tsun dan nga ai.

Manau Poi nnan hpaw ai shaloi Myen hpyen du Hkin Nyunt hte shi aq malawn ni lung ai lam chye lu ga ai. (Kachin Post)



Myitkyina Majoi Wunpawng Ninggawn Hkumra Manau poi kaba hta Shanglawt Hpyen num ni hking hte shang lawm kamanawt nga ai rai nga ai. Dai shara gaw mungkan hta kaba dik htum ai Manau shingra rai nna dai kaw shaning shagu dalam Manau poi hpe galaw lai wa sai rai nga ai. N dai Manau shadung hte Manau wang hpe gaw laiwa sai lahkawng ning dalam kaw na myusha yawng aq masat dingsat langai byin tai wa na matu shagreg gaw gap wa ai rai nga ai.

## Karenni ni Simsa Lam Shaga Mawn Sai



Karenni (kaya)rawtmalan hpung ni hku na shan hte myusha yawng akyu amyat aq matu Meny Hpyen dap uphkan ai ni hte simsa lam ga shaga mayu ai lam hpe lapran hta matut mahkai ya ai ni kaw na nsen pru wa ai lam hpe dai rawtmalan hpung ningbaw langai January shata 18 ya shani tsun pru wa ai lam AP shiga hku nna na luga ai.

Karenni Myusha Rawtjat lam Parti na NIngtau Amumadu Hkun U Re tsun ai gaw marai manga re ai Karenni matut mahkai ya ai masha ni gaw Karenni myusha ni aq nni ngri hkrum sha nga ai lam ni hte seng nna Karenni Myusha Rawtjat lam Parti (KNPP) hte Myen-Thai ga jarik makau na shan hte aq rawtmalan ginra hta November hte December shata htum wa maga de hkrum shaga ma ai lam tsu dan wu ai.

KNPP hku na Matut Mahkai ya ai ni, ndai ni gaw Myen

Asuya aq ahkaw ahkang lu na hkawm sa ai ni rai nga ai, hpe tang shawn ai gaw Karenni mung kata na Karenni myu sha ningbaw yawng sha nrai Kritstan Nawku hpung yawng hte shawng naw hkrumzup jahkrup ra ai lam hpe tangshawn ma ai. Lawmalawng ngu na Karenni myusha ni gaw Kritstan Makam Masham hpe kamsham nawku nga ai ni rai nga ai.

Karenni myusha ni aq dawdan ai lam lu la ngut ai hpang she Anhte (KNPP) ni hku na Myen uphkan ai ni hte hkrum shaga na matu myit yu na ngu na Hkun U Re hku na Delehpung hte tsun dan wa sai. Myen Asuya gaw shi tsun ai hpe kalangta nlu hkapla shi nga ai.

KNPP gaw shan hte myusha yawng shanglawt lu na matu shaning manga shi ning dalam Myen mung uphkan ai ni hte gasat nga ai hpung rai nga

ai. 1995 ning hta gaw Myen hpyen dap hte gasat gala jahkring kau sai raitim hpang shata masum rai yang Myen Hpyen dap ni shanhte aq ginra de shang bang wa ai majaw kalang mi bai gasat hpang wa nna dai ni du hkra rawtmalan galaw nga ai hpung rai nga ai.

KNPP tsun ai hku rai yang Myen Asuya gaw 70,000 dalam re ai Karenni myusha ni hpe shanhte aq mare ni kaw na htawt sit kau shangun ai rai nna 21,000 dalam re ai myusha ni ya gaw Thai mung de hpawng shang shing bi nga ai rai nga ai. 1998 ning hta KNPP nte Myen ni hpang jahtum ngu na jahkrum shaga ai mung rawtjat awng dang na lam nga ai rai nga ai. Myen mung aq Sinpraw Dingda maga de nga ai Karenni mung hta KNPP hte Myen hpyen dap ni aq gap hkat ai lam ya du hkra nga nga ai.

(AP Shiga Dap)

# Editor Nsen

Jinghpaw Wunpawng myusha laika ngu na mungkan hta laksan rai jai lang wa ai gaw 100 ning jan sha rai shi ga ai. 1995 ning Mandalay mare kaw galaw ai Jinghpaw laika 100 ning hpring poi kaba hpe gaw Jinghpaw Wunpawng myusha ni yawng na myit dum nga na re ngu shadu ai. Dai majaw anhte myusha ni laika chye hti chye ka ai gaw masha amyua ni hte shadawn sharam yu dat yang grai naw hpang hkrat nga ai hpe mu lu ga ai.

Jinghpaw aga hpe Laika galai dat ya ai American myusha Dr. Ola Hanson ndai jinghpaw laika galai dat ya ai shani kaw na anhte myusha ni gaw laika lu ai amyua langai byin tai wa lu ai majaw grai kabu hpa rai nga ai. Dai shaloi shi madung dat na jinghpaw laika hku shapraw ai gaw Chyoi Pra ai Chyum Laika, Jinghpaw mahkawn mangoi laika, Akyu hpi laika hte English-Kachin ga hta chyum hpe sha mu lu ga ai. Ngut na 1913 ning hta dip shabra ai Jinghpaw ni aq Htung hking lailen ni hpe ka matsin da ai "The Kachins: their Customs and Traditions" ngu ai laika buk gaw Htung hking hte seng na tsawm ra hkum zup ai laika rai nga ai.

Shi na hpang e dip shapraw ai lalika ni lawmalawng mung Jinghpaw mahkawn mangoi laika buk hte Jinghpaw jawng kaji laika ni daram sha lu shapraw lai wa sai re. Ganing mi raitim dai ahking hta Jinghpaw laika hpe grau na madang tsaw, lang manu na matu garam shagrenng lai wa sai myit su salang hpaji du ni hpe gaw anhte malap kau nami nga ga ai.

Anhte dai ni du hkra lang nga ai Jinghpaw laika gaw anhte amyusha ni nan ka galai la ai nrai tim anhte chyurum wunpawng sha ni yang lang ai laika hku na hkap la da sai re majaw Jinghpaw Wunpawng mung chying sha ni yawng dai ni na ahking hta chye hti chye shaga nga ra ga sai. Dai ni na ramma ni hpe yu yang mungkan hpaji chyoi ai ramma ni lani hte lani law htam wa nga ai hpe mu lu nga ga ai raitim anhte aq matu shangai wa ai kaw na chye ra ai Jinghpaw laika hpe laga maigan laika ni hti ai, ka ai zawn atsawm hpret hpret nga na nlu hti, nlu ka ai manghkang gaw dai ni na aten sha nrai duna ra ai anhte myusha ni aq gam

maka aq matu grai tsang ra nga ga ai.

Hpa majaw dai hku byin ai ngu ai hpe sagawn yu dat yang madung dat ai lam masum hpe mu lu nga ai. Lam langai gaw anhte laika lu la ai shani kaw na lang wa ai Jinghpaw laika hpe 1962 ning Myen Hpyen Du Ne Win wa Myen mung uphkan ahkaw ahkang hpe hpyen dap ngun hte gare la kau ai shaloi kaw na Jinghpaw mung hta Jinghpaw laika sharin na ahkaw ahkang hpe tara shang dawm kau ya ai lam, English ni uphkan ai aten htaJinghpaw mung kata kaw laika sharin jawng hkan jinghpaw laika sharin ya ai lam hta grau na myen laika hpe madung dat na sharin ya lai wa sai lam hte anhte myusha ni hti hkaja na matu jinghpaw laika hku shapraw da ai laika ni grai taw ai lam ni hpe mu lu nga ai. Grau na anhte myusha ni nan tinang aq laili laika hpe manu shadan let hti hkaja na myit nrawng wa ai mung lam mi rai nga ai.

Dai ni du hkra na Jinghpaw laili laika rawt jat galu kaba wa ai labau hpe yu ga nga yang Jinghpaw laika hku dip shapraw ai laika lawmalawng gaw makam masham hte la kap na ka da ai ni she grau law nna laga ngam ai Mung masa, Hpaji Hprat, Hpaga yumga, Laili laika hte Galu kaba lam ni hpe matsu lam madun na ka shapraw ai laika ni hpe gaw mu hti lu na matu grai yak nga ai.

Dai lam ni hpa majaw byin pru wa ai ngu ai hpe sawk sagawn let tingang aq laili laika hpe gara hku rawt jat galu kaba wa na matu myusha yawng bawng ban jahkrup hpaji jaw let galaw sa wa na matu gaw dai ni na Jinghpaw Wunpawng myusha ngu hkap la da sai ni yawng aq shangai wa ai kaw na lawm wa ai nhkring nsa galaw ra ai lit kaba rai nga ai.

Jinghpaw laika hpe anhte amyusha ni gade daram manu shadan na jailang ai nalang ai ngu ai hpe anhte myusha ni shani shagu hti nga ai laika buk ni hta tinang aq laika hku ka da ai laika buk gade daram nga ai hpe yu yang lu daw dan na re ai. Anhte myusha labau hta dai ni du hkra mung chying sha ni hti na matu Shi Laika ngu ai lahkawng sha naw mu lu nga ga ai. 1958 hte 1960 lapran daram hta Editor Zau Bawm

dip shabra ai Jinghpaw Prat (The Jinghpaw Times) nga ai hte Yangon Jak Dakkasu jawngma Mading Hkun Htoo Editor galaw let 1998 kaw shi nan dip shabra ai Wun Rawt Journal ni sha naw rai nga ga ai. Jinghpaw Prat hte Wun Rawt Journal lahkawng yen ya teng hta dip shapraw ai lam nga mat sai majaw anhte ni lu hti na matu nami byin mat saga ai. Jinghpaw Prat hpe gaw Ne Win wa lung wa ai hpng e dip shabra na ahkaw ahkang dawm kau ya ai zawn Wun Raw Journal hpe mung Myen mung laili laika jep zawk yu dap de Journal dip shapraw na matu ntang shawn ai sha dip shabra ai majaw pat kau hkum ai sha nga Editor hpe mung rim jep ma ai.

Jinghpaw Wunpawng myusha ni aq matu Dakkasu Jawngma ni shapraw ai magazine ni gaw Chyurum Shalat (Mandalay Dakkasu), Hparat Ning Hkawng (Yangon Dakkasu), Mi Htoi Ma Magazin ni hpe mung mu lu na rai nga ai. Raitim dai Magazin ni myusha ni aq lapran hta mu lu ai raitim lawmalawng gaw grai rasharawng ai hku hti ai ni gaw grai taw nga ga ai.

Grau nna anhte myusha ni gaw laili laika chye hti chye lang ai ngu ai aq zat lamang gaw myusha langai aq matu gade daram ahkyak ai lam hpe nchye na taw nga ai lam gaw manghkang kaba rai nga ai. Myusha langai aq laili laika mat ai shani gaw dai myusha mung mat mat na chyalu rai nga ai. Dai hku byin taw ai masa gaw anhte myusha kata hta laika ka sara ni grai taw nga ai sha nga dai laika ka mayu ai ni hpe laika ka mayu wa hkra gara hku ngun jaw na lam hpe nlu galaw ya lu shi ai majaw mung rai nga ai.

Dai ni na aten hta anhte myusha ni hku nna laiwa sai aten na zawn nrai ai sha tinang aq laili laika madang tsaw ai hku rawt jat galu kaba wa na matu galaw nan galaw ra sai aten rai nga ga ai. Din rai galaw ai shaloi laili laika hpe myit lawm ai ni, hti hkaja mayu ai ni, manu shadan ai ni, laika ka mayu ai ni hte laili laika hte kanbau bungli galaw mayu ai ni shada da hting lu hting lai bungli galaw lu na matu ginwang shara langai jaw nan jaw ra sai hte myusha yawng mung dai lam hpe chye na hkap la ra sai aten rai sa ga ai.

## Jinghpaw mungmasa manghkang

Jinghpaw wunpawng myusha shing nrai Kachin myusha ni aq buga rai nga ai Jinghpaw mung hta tinang aq shara hte shara uphkan taw nga ai uhpung ni grai nga nga ai. Jinghpaw Wunpawng shanglawt Hpung gaw kaba htuma ai rai nna Mali shi ning na sai hpung rai nga ai. Gning mi rai rai, Myen kawmyunit Parti hkrat sum mat ai 1989 ning kaw na gaw mungmasa lam galai shai wa nga sai.

Demokrasi Ningnan Hpyen dap gaw Myen Hpyen Dap hte shawng nnan gap hkat jahkring na matu lekmat htu ai hpung rai nga ai. Zahkung Ting Ying woiawn ai ndai hpung gaw moi gaw Shanglawt hpyedap kaw na rai nna, 1968 ning hta hka garan nna Myen kuwmmunit parti (CPB) hpang de shang mat wa ai hpung rai nga ai. Hpang e shan hte na ginra hpe CPB na 101 hpyen ginra ngu na byin wa ai rai nga ai.

1989 ning hta Wa hte Kokang hpyen ni CPB kata hta rawtmalan nna hka garan mat wa ai majaw CPB ning baw nkau mi hte shan hte aq dinghku ni gaw dai Zahkung Ting Ying ni 101 hpyen ginra de hpawng shang wa nna Pang Wa kaw shan hte aq Ginjaw hpe hpaw hpang

wa sai re. Raitimmung dai shaning garai nhtum shi ai shaloi, Zahkung Ting Ying ni mung dai kummyunit ningbaw ni hpe rawtmalan galaw nna shan hte hpe Miwa mung de gau shachyut dat sai rai nga ai. Dai nna Myen hpyen asuya gaw 1989 ning December shata 15 ya shani hta dai Zahkung Ting Ying ni na NDA-K hpung hpe tara shang hkap la sai re. 1991 ning hta Jinghpaw Wunpawng Shanglawt Hpyendap dap kaba 4 gaw hka garan wa nna Myen Hpyen dap hte gap hkat jahkring la kau ai rai nga ai.

Ndai hpun aq ningbaw Du Mahtu Naw gaw shi aq hpung hpe Jinghpaw Wunpawng Myusha Makawp maga hpyen dap (KDA) ngu na ming galai kau na Sam mung Dingda daw de shan hte aq ginra ngu an hpaw hpang wa sai re. Ndai hpung gaw shi ginra makau hkan na rawt malan hpung ni yawng Myen Hpyen dap hte gap hkat jahkring lekmat htu ngut ai hpang e Myen ni hku na nau shamau shamawt nmai hkra tek jum tawn katut ai hpung rai nga ai. Dai re majaw Jinghpaw mung de na Shanglawt hpye dap hte matut mahkai lam grai yak mat wa ai rai nga ai.

Jinghpaw Wunpawng Shanglawt hpyen dap hte Hpung (KIA / KIO) gaw 1961 ning Sam mung hta hpaw

hpang wa nna Jinghpaw mung de sitshang na rawtmalan galaw wa ai hpung rai nga ai. Myen Asuya hte simsa lam aq matu jahkrup ngut ai hpang 1994 ning Febuary shata hta gaw ndai hpung aq ningbaw ni gaw gasat gala jahkring na matu lekmat htu kau sai rai nga ai. Gap hkat jahkring ngut ai hpang Sanit ning na ai hpang 2001 ning Febuary shata 24 ya shani shan hte aq ginjaw Pajau kaw Myen ni hte gasat gala jahkring da ai hpe nau nra sharawng ai hpung ni gaw Du Zau Mai hpe ningbaw shara kaw na shapru kau nna shi aq shara hta moi na KIO aq Ningtau Ninggawn Amumadu Du lamung Tu Jai hpe shara bai jaw kau ai rai nga ai.

Ya ten hta gaw yawng ngu na daram re ai Jinghpaw Wunpawng myusha Rawtmalan hpung ni gaw Myen Hpyen dap hte gap hkat jahkring da nna Jinghpaw mung aq ginra law malawng gaw Myen Hpyen dap uphkan ai npu kaw rai taw nga sai rai nga ai. Maning na December shata du hkra Jinghpaw mung hpe uphkan taw ai gaw Myen Hpyen Dap Lahta Myen mung daw hpyen dap hpe jum ai Hpyen du Kyaw Win rai nna ya shi na hpang kaw galai ai wa gaw Myen hpen du Mawng Mawng Swi ria nga ai.

### Editor Hpung

Editor ..... Naw Seng  
Ningtau Editor ..... Aung Wa

*Matut mahkai na hkringdat*

P .O Box 182,

Mae Ping Post Office

Chiang Mai 50301, Thailand.

Email: kachinpost@hotmail.com

### Kachin Post

"Ndai Kachin Post Shi laika gaw Jinghpaw wunpawng myusha yawng aq matu Shi laika shanglawt ahkaw ahkang lam, Jinghpaw Wunpawng myusha ni aq laili laika hte htung hking rawt jat galu kaba wa na lam, Dimokrasi hte Shing Gyim ahkaw ahkang hte myusha yawng aq Myitmang yawshada ai lam ni hta rawt jat madang tsaw wa na matu yaw shada let dip shapraw dat ai re. Ndai shi laika gaw myu tsaw myit, mung tsaw myitrawn ai dai ni na Jinghpaw Wunpawng prat dep jawngma ni woi awn na galaw shapraw ai rai nga ai."

Matut mahkai na hkringdat

P .O Box 182,

Mae Ping Post Office

Chiang Mai 50301, Thailand.

Email: kachinpost@hotmail.com

# Mun myusha simsa lam hte mungmasa galai shai lam

**J**aw prat ga arng hkup dalam na ai Myen mung dinghku majan jahtum maga rai nga ai 1980 hte 1990 ning lapran lawamlawng dalam rai ai myusha rawt malan hpung ni gaw Myen hpyen dap Asuya hte Simsa lam lu na matu gap hkat jahkring kau ma sai. Raitim myen mung hta ngun ja dik htum rai nga ai Karen Myusha rawtmalan hpung (KNU) gaw myen mung Sinpraw Dingdung maga de na nam maling kaw ya du hra hkra rawtmalan matut galaw taw ai uhpung rai nga ai. Dai mang hkang gaw hpung dim nlu ai zawn rai nga ai hpe mulu ai.

Moi Kawmyunit rawt malan hpung kaw shang lawm lai wa sai myusha rawt malan hpung law law mung myen hpyen dap hte gasat gala jahkring da ai hpung ni rai nna dai kaw na law malawng hpung ni gaw Kani hte Nang Hpan lu sha hpaga hta shang lawm taw ai hpung ni ra nga ai. Shanhte galaw shapraw dat ai kani hte tsi mawan ni gaw Thai hte Sina mung dan ni hta dai nang hpan lu sha ni a majaw byin pru wa ai manghkan law law hpe hkam sha taw nga ai.

Ndai hpung ni gaw mung masa myit jasat kachyi mi mung nnga ai hte Myen Hpyen dap Asuy galaw shachyau nga ai npawt nhpang upadi madi shadaw garum shing tau nga ai hpung ni ngu na marashgun katut ai rai ni rai nga ai. Laga ngam ai 15 dalam re ai simsa lam la da ai hpung ni gaw Kani hpaga hpe aging agang koiyen ai hpung ni raitim Hpun hte Nhprang rai ni shaw shapraw na hpaga ga ai lam ni hta gaw grai shang lawm galaw taw nga ai rai nga ai.

Mon Mungdan Ningnan Party (New Mon State Party-NMSP) hte Jinghpaw Wunpawng Shanglawt hpung (Kachin Independent Organization-KIO) gaw Myen aq laja lana tara hte tek jum tawn ai raitim dai Kawmmunit (Communist) dingsa hpung ni zawn nre ai sha Mung masa lam hta zet zet ja ja naw rai nga ai. Raitim mung simsa lam la ai shani kaw na Mon myusha ni, ndai kaw laknak nlang ai ni mung lawm ai, shanhte aq uhpung kata kaw rawt jat galu kaba lam galaw ai shaloi grai dam lada ai hku nlu galaw ai lam hpe mu lu nga ai.

Myen Hpyen uphkan ladaw hpe tara shang wa na matu garum nga ai shaloi, Shinggin ahkaw ahkaw hte Mungmasa lam hta rawtjat galu kaba wa ai lam kachyi mi nga ai raitimmung masa hpe yu daw dan ai ni hku na gaw Mon Mungdan Ningnan Party (NMSP) ningbaw ni hpe simsa lam galaw ai marang e akyu rawng ai lam loimi sha lu ai majaw mara shagun katut nga ma ai.

Manumana re ai shan hte ni aq hpyen ngun ni hpe

## NMSP hte laga simsa lam la da ai hpung ni gaw lama wa shan hte hpung kata hta simsa lam hpangna mungmasa hpungshingnrai rawtjat galukaba hpung langai hku nlu galai shai kau yang gaw ...

ap kau ai hpang, NMSP hte laga simsa lam la da ai hpung ni gaw lama wa shan hte hpung kata hta simsa lam hpang na mung masa hpung shing nrai rawtjat galukaba hpung langai hku nlu galai shai kau yang gaw tinang aq myusha uhpung uhpawng ni hte nan tsan gan wa hpe tsang ra wa na rai nga ai. 1995 shaloi na garan mat wa ai moi na Mon Myusha Shanglawt Hpyen dap (MNLA) kaw na garan mata wa ai hpung kru mung Myen hpyen dap hte gasat gala bai hpang taw ai raitim hpyen masa hta nau nlu shingjawng ai lam mu lu ai. Dai hpung kru kaw na masum gaw (NMSP) Dawoi ginra, lahkawng gaw Myeik ginra hte ngam ai langai gaw laiwa sai shaning September shata hta sha hpaw hpang wa ai hpung rai nga ai. Ya aten hta gaw asak matsat shi jan ning re ai ningbaw Naing Shoi chyin wio aawn ai NMSP aq madung dat ai masa gaw maru marang rai ai lam hpe nmai byin ai nraitim mung lu paran na zawn nre ai hpe mu lu nga ai.

Dai majaw Party hku na lata na lam masum hte hkum katut nga ai. Langai gaw, lama wa mung masa lam hku nrai yang, myen hpyen dap uphkan ai hpe ning hkup ai ni hte sinna de nga ai ni hpe ngawn nsawn di kau nna nlaw htum gaw hpaga lam hte bawng ring ai lam ni hta myen hpyen dap ni hte matut mahkai na lam. Langai nrai yang langai, Party hku nna yawng hpe koi yen mai tim Myen hpyen dap uphkan ai ni hte nem ai madang matut mahkai ai lam hte Daw Awng San Tsu Kyi hte NLD woi aawn ai Dimukaracy (Democracy) shamu shamawt ai lam hpe madishadaw na lam hku mung mai galaw nga ai.

Ndai hpang na lata ra ai lam gaw grai aawng dang ai hpaga lam shing nrai Asuya uphkan ai ginra hkan galaw ai Laika hpji hte rawtjat galu kaba lam ni hpe hpa mayak mahkak nnga ai sha galaw lu na lam ni gaw kalang ta rau galaw lu na gaw nmai byin na lam rai nga ai. NLD hte rau bungli galaw na lam gaw Myen hpye dap hte Hpyen dap ginyu hpung ni hpe masing pawt shangun ai sha rai na nga ai. 1990 ning gaarng kaw na NMSP gaw grai ahkyak ai zai-ladat-matu lahkawng aq lapran hta ndai zawn zawn lera zawn zawn rai nga lai wa sai. Grai ahkyak ai masa lam hta NMSP gaw NLD hpe madi shadaw na Myen hpye dap hpe galai shai lu na matu NLD hpe madi shadaw nna shadut ngun jaw wa sai.

## "Gap hkat jahkring Myausha hpyen dap ni"

Ndai lam gaw Democracy rawtmalan hte mungkan laprna hta myusha ni aq myutsaw mungtsaw masa hpe lu madun na matu shakut ai lam rai nga ai. Mayak mahkak manghkan byin taw nga ai aten hta raitim NMSP gaw hpang de bai hting nut na matu ngun jaw katut ai hte Myen hpyen asuya aq shingwang de shang wa na matu mung myit hkum nga ai ni rai nga ai.

Ndai zawn nhkum nra rai ai lam gaw Myen hpyen dap hte Rawtmalan hpung lahkawng yen aq dinglum ai lam hpe jahte tam ai rai nga ai. Ngut na ndai hku rai ai gaw NMSP kata kaw nan nhkum zup ai hte shada da arawng aya gashun hkat ai lam de byin tai shangun nga ai.

Lama shan hte galaw tim ngalaw tim NMSP ningbaw ni gaw shan hte aq shamushamawt lam hpe dingren da ya na rai nga ai Myen mung aq mung masa galai shai wa na lam aq matu ahkyak wa yang zeng rai taw na matu shakut nga ma ai. Gara hku mi rai rai, ndai kata kaw gaw grai tsang ra ai masa ni lawm nga ai.

Ya NMSP gaw Mung masa lam, Hpaga lam, Tinang hpa re ai hpe masat lu na lam hte laga lam ni hta n ni nhkri hkum sha nga ma ai. Dai lam ni yawng gaw shi hpe madung madishadaw ai ni hpe shan hte ntsa kamhpa nga ai hpe grit yawm shangun nga wa ai. Dai majaw NMSP hku na ahkyak ai galai shai ai lam nga ai raiyang mung masa hta ahkyak nrai wa ai lam hpe mu katut na sha rai nga ai.

Ndai kaw chyo ra ai gaw Mung masa naura ntsa hta NMSP hkrai sha mung masa galaw nga ai hpung nrai nga ai. Mun mung masa shingra gaw amyau baw law nna dai hpung kasha ni gaw Thai ga jarik mayan e shamu shamawt nga ma ai. Lai wa sai shaning nau nna shi ai shaloi kaw na Mun mung daw kata hta Asuya nre ai uhpung ni hte makam masham hpung ni myusha uhpung uhpawng rawt jat galu kaba wa na magam galaw na matu grai hpaw hpang wa ai hpe mu lu nga ai.

Raitimmung, 1990 ning Raq Lata Poi hta lata la hkum ai Mun Myusha Demokratik Ningshawng (MNDF) hpung na Rapdaw Salang masum kaw na lahkawng gaw hkyuk htawng kaw rawng nga ai rai nna ngam ai langai gaw laga mung dan de koi nga ai rai nga ai. Ndai hpung gaw lai wa sai jaw prat tsawmra kaw na Lawu Myen mung hta yun hkrat chyam bra wa ai mung masa hte Htung Hking sali wunli ni ntsa ningpawt tawn da ai Mun mung masa la ni aq mung chying sha ni yawng shang lawm madi shadaw lu hkra lu galaw ai atsam marai aq grai ahkyak ai kasi kaja hku na ngam nga ai hpung rai nga ai.

Gap Hkat Jahkring Da ai Myusha Hpyen Dap Ni	Ning Baw	Gap Hkat Jahkrin Nhtoi	Ngun
Rahkaing Mung Daw	Saw Tun U	Apr 6, 1997	100
1.Rahkaing Mung Daw Myusha Yawng Sai-Ninghtan-Rap Partik	Tu Jai	Oct 1, 1993	5,000
Jinghpaw Mung Daw	Sakhone Ting Ying	Dec 15, 1989	400
1.Jinghpaw Wunpawng Shanglawt Hpung/Hpyen Dap	Tha Htoo Kyaw	Dec 1994	1,000
2.Demokrasi Ningnan Hpyen Dap	Tha Mu Hel	Feb 1997	50
Karen Mung Daw	Phado Aung San	Apr 17, 1997	10
1.Demokratik Karen Bukda Hpyen Dap	Gabriel Byan	Feb 27, 1992	200
2.Karen Myusha Simsa-Lam Hpyen Dap(KNU dingsa)	Htun Kyaw	May 9, 1994	300
3.Hpado Awng San Hpung(KNU dingsa)	Shwe Aye	Jul 26, 1994	150
Kaya Mung Daw	Nai Shwe Kyin	Jun 29, 1995	1,500
1.Kaya Myusha Makawp Maga Hpung	Mahtu Naw	Jan 11, 1991	500
2.Karenni Myusha Shanglawt Ningshawng(PDF)	Hpong Kyar Shin	Mar 31, 1989	1,300
3.Kayan Mung Ningnan Parti	Sai Lin	Jun 30, 1989	4,000
Mun Mung Daw	Aung Kham Hti	Feb 18, 1991	300
1.Mun Mungdan Ningnan Parti	Ai Mone	Apr 21, 1991	800
Sam Mung Daw	Sai Nong/ Hso Hten	Sep 24, 1989	1,500
1.Jinghpaw Wunpawng Makawp Maga Hpyen Dap	Kang Yod		6,000
2.Myen Mung Myusha Demokrasi Dap Hpawng	Tha Kalei	Oct 9, 1994	300
3.Myusha Demokrasi Dap Hpawng Hpyen Dap	Pao Yuchang	May 1989	15,000
4.Pa-O Myusha Hpung	Khun Sa	Jan 2, 1996	Became SSNA, SSA
5.Palawng Mungdan Shanglawt Parti			
6.Sam Mung Hpyen Dap			
7.Sam Mung (Myusha) Hpyen Dap			
8.Sam Mung Myusha Yawng Shanglawt Hpung			
9.Wunpawng Wa Mungdan Hpyen Dap			
10.Mawng Htai Hpyen Dap			

# Simsa lam matu Karen shadut

Karen myusha rawt-malan hpung KNU gaw Myen Hpyen Uphkang ai ni hpe shanhte aq shaning Manga shi ning na sai rawtmalan hpe lu hpung dim kau lu na matu yaw let simsa lam shaga hpang wa na matu shadut dat ai lam hpe dai ning January shata 14 ya shani na AP shiga dap kaw na chye lu ga ai.

Dai shiga gaw KNU hpyen ni the Karen myusha ni shaning shagu galaw ai Karen shaning nnan poi kaw na tsun pru wa ai rai nga ai. KNU hte Myen hpyen dap (SPDC) ni 1997 ning hta simsa lam shaga ai mung awng dang ai lam nnga ai sha jahkring kau ai rai nga ai.

Ya kalang mi bai Anhte KNU ni hku nna ndai Myen Hpyen Dap (SPDC) ni hte jahkrup nna mung masa mangkang hpe hparan kau mayu ai lam hpe KNU daju kawmmi malawm langai rai ai Man Nyeing Mawng hku na tsu dan wa ai. Matut na dai simsa lam shaga ai bai hpang ai nawng dang ai raitim Myen hpye dap gaw KNU hpe laknak jahkrat na matu shadut nga ai lam hpe tsu dan wa ai. Myen Hpyen Uphkang ai ni hku na KUN hpe tara shang

matu nan matu mahkai ra ai lam kahtap tsun nga ai.

KNU gaw Myen mung shanglawt lu ai hpang kaw na Myen uphkang ai ni hte ya du hkra gasat nga ai hpung rai nna laga myusha rawtmalan hpung ni hte nbung ai sha Myen Hpyen dap hte gasat gala jahkring ai hpung nrai nga ai. Shanhte gaw mung masa lam hta myit hkum ai lam lu ngut ai hpang she gasat gala ai jahkring na re lam KNU ningbaw langai hku na tsun dan wa ai.

KNU gaw laiwa sai aten hta Myen mung sinpraw maga na shara lawmalawng hpe lu jumtek da lai wa sai raitim ya ten hta gaw shara ra nau nlu jum da sai hte hpyen ngun mung 2000 kaw na 3000 daram sha rai sai lam chye lu ga ai.

January shata 14 ya shani Thai ga jarik na Tawng Yin hka makau kaw galaw ai shaning ning nan poi hta marai 250 daram re ai dinggai dingla, mahkaw shabrang ni gaw Hpyen madun poi hpe yu nna shaning ning nan shat sha ma ai lam chye lu ga ai.

Laknak hkum zup ai hku lang da ai 50 shi daram rai ai KNU hpyen la ni gaw shan hte aq Dujum

wa hti dan ai KNU ningbaw Hpado Ba Tin aq mungga hpe madat la ma ai. Dai mungga hta Karen mung daw hta grau na ahkaw ahkang lu wa na matu rawtmalan hpe matut na galaw na lam ga sadi jaw ai rai nga ai.

Dai ga hta naw lawm ai gaw Myen Hpyen dap ni hku na Sen lam re ai Karen myusha ni hpe shanhte aq mare buga kaw na gau

shapraw dat ai hte mungdan ting hpe mung Htawng kaba langai zawn galaw da ai lam ni lawm nga ai.

Sen mi jan ai Karen myusha ni gaw Thai mung kata na shing byi shara hkan nga taw nga ai hte Thai Asuya ni mung dai ni hpe shanhte aq buga de bai sa mayu ai rai nga ai. Raitim Myen ni gaw dai masha ni hpe KNU ni hpe garum

ai ni re ngu na sawn la ai majaw bai hpap la na matu myit aung arng taw ai rai nga ai.

Ndai Poi hpe KNU hku nna grai shim ai hku nna galaw ai rai nna A P shiga htawn ai wa gaw dai shara de KNU hpyen la ni hte du sa ai rai nga ai. Dai shara gaw Myen Hpyen Dap hte deng (mile) masum daram sha tsan ai lam KNU hpyen la ni tsun dan wa ai. (AP)



## Mun garan hpung Parti ning nan hpaw

Mun Mungdan Ningnan Parti (NMSP) kaw na hka garan mat ai Uhpung langai gaw Mung masa Parti langai hpaw nna dai Parti hpaw hpang wa ai lam hte seng na laika shapraw dat ai lam Kao-wao shiga hku nna na lu ai.

Dai Parti hpe Du jum Pan Nyunt woi awn let du 150 hte shanhte aq hpyen ma ni gaw myen hpyen dap hte gap hkat jahkring da ai NMSP hpung kaw na 2000 ning September shata hta garan pru nna shan hte hkrai hpyen hpung ning nan hpaw let Myen Hpyen dap hpe gasat nga ai hpung rai nga ai.

Dai shiga kaw na tsun ai gaw dai garan hpung ni gaw Mun mung daw Dingdung maga de na shanhte hpung aq ginra hta 2001 ning November shata 29 ya shani na poi shingra hta shan hte aq Parti hpe tara shang hpaw hpang wa sai lam hte dai poi shingra hta tsar lam re ai Hpung ki, mung masha ni hte dai hpung malawm ni lung ai lam chye lu ai.

Du jum Pan Nyunt aq ming hte shapraw ai laika hta dai Parti ning nan gaw Hongawato Restoration Party (Hantarwati Bai-gawgap Parti) ngu na shaming ai hte shi aq hpyen dap hpe mung Mun mungdan Bai-gawgap Hpyen Dap ngu shaming ai lam ni

lawm nga ai. Du jum Pan Nyunt gaw dai hpung aq ningbaw rai nna Du On Seik Chai gaw ningtau ningbaw rai nga ai.

Dai laika kaw naw lawm ai gaw NMSP hte Myen Hpyen dap ni gasat jahkring da ai rai tim grai sawng ai mabyin masa ni rai nga ai atik anan shangun ai lam, mung masha ni aq rai ni zing la ya ai lam, shingyim ahkaw ahkang hpe ngawn nsawn di ai lam hte Mun amyusha ni aq Htung Hking hte Lili laika hpe shadip shanem ya ai lam ni aq majaw asak kaba sai ningbaw Nai Shwe Chyin woi awn ai NMSP hpung kaw na garan pru wa ai re lam ni lawm nga ai.

Dai kaw matut na ka da ai gaw 2001 ning August shata hta Du jum Pan Nyunt lawm ai NMSP ningbaw ni hte Myen hpyen de Ye Win ni zuphawng galaw ai lam, dai zuphpawng hta Myen ni hku na shan hte na hpye dap jung na matu NMSP hpe moi na shanhte aq shara kaw na sit shangun ai lam ni ka da nga ai.

Hantarwati Bai-gawgap Parti htuk ai laika hta tsun ai gaw tinang ginra hpe tinang lu up hkang ai ahkaw ahkang hte Demokrasi rawtmalan hpe madi-shadaw ai lam, ralata hkum ai mung chying sha ni aq dat kasa ni hpe mungdan uphkang ahkaw

ahkang up ya na lam, Myen hpyen dap yawng myusha ni aq ginra kaw na bai hting nut ya na lam hte Jawngma hte Mun ning baw ni lawm ai mung masa htawng masha ni yawng hpe dat ya na lam ni tsun da nga ai.

Matut na tsun da ai gaw Du jum Pan Nyunt ningbaw ai hpung gaw laga ngam ai garan hpung ni rai nga ai Nai Bin, Nai Ba-ra-na hte Nai Soe Lwin ni woi awn ai hpung yawng hte myit hkum lam la nna dai Parti ning nan hpe gawgap wa ai re lam tsun da nga ai.

Ya ten hta gaw NMSP ni dai garan ai hpung ni hpe 2001 ning December shata 31 ya shani hpang jahtum tawn na shan hte bai pawng wa na matu masat da ai raitim bai htingrat ai lam nnga shi ai hpe mu lu nag ai.

Dai lam hpe gajarik na masa hpe sin yu ai ni tsang ai lam gaw dai garan hpung aq sham shamawt ai lam gaw ya kaw na nau nkaja wa nga ai NMSP hte Myen Hpyen dap ni aq lapran na matut mahkai lam grau na nkaja ai lam maga de sawng wa shangun wa na rai nna ding rai wa ai aq majaw dai gap hkat jahkring da ai shara kaw nga ai Kalawkani shingbyi shara hpe jam jau shangun na hpe tsang nga ai.

## Bangkok na Naga zuphpawng

54 ning na sai Naga mung dan rawt malan hpe hpung dim dat na matu yaw shada let marai 50 jan re ai Naga amyusha salang ni January shata 12 ya shani Thai mungdan Bangkok mare kaw manga ya na ai zuphpawng galaw ai hpe AP shiga dap kaw na na lu ai.

Dai zuphpawng gaw India Asuya hte simsa lam shaga ai lam byin na matu ra ai mahkin kumdin ai lam hpe yaw shada ai lam chye lu ai.

Ndai zuphpawng gaw Naga mung na myusha uhpung uhpawng na ningbaw ni hte Naga Mungdan Myusha Socialist Council (NSCN) na ningbaw ni yawng rau jawm galaw ai re lam hte dai NSCN gaw India Asuya hte gap hkat jahkring na matu ya ten hta maram hkaja yu taw ai hpung rai nga ai.

Myen mung hte eyep re ai Naga mung gaw 1947 ning India mungdan shanglawt lu ngut ai hpang kaw na rawtmalam galaw ai aq marang e nni ngri hkum sha lai wa sai mung daw rai ng ai. Dai rawtmalan hta uhpung lahkawng shing jawng let rawtmalan hpe galaw nga ai rai nga ai. Dai shada da nrum hkat ai lam gaw Naga myusha lakung kaba 17 hte lakung kaji 20 aq lapran hta mung nga ai rai nga ai.

NSCN gaw ndai Bangkok zuphpawng hku nna

Naga myusha yawng aq lapran hta shada da chyena na lam lu let India Asuya hte ga shaga na lam shagu aq matu yaw shada ai re lam hpe NSCN tsun shaga ahkaw ahkang lu ai wa stun wa sai rai nga ai. Shi hku na matut tsun ai gaw Naga myusha ni hte rawtmalan hpung ni aq lapran htingrat ai lam lu la na gaw India Asuya hte hpang na ninggam hta ga shaga hkat ai shaloi grai ahkyak ai lam re ai hpe tsun dan wa ai.

Ningbaw Chishi Swu hte ninggawn amumadu Thuingaleng Muivah woi awn ai NSCN hpung gaw India Asuya hte 1997 ning kaw na myit hkum da ai simsa lam jahkrup hkat ai lam hpe ya du hkra naw tek lang da ai hpung rai nga ai. (AP Shiga dap)



Ndai shi laika gaw myu tsaw myit, mung tsaw myitrawn ai dai ni na Jing hpaw Wunpawng prat dep jawngma ni woi awn na galaw shapraw ai rai nga ai."

# Parletsten ni ap ahkyak ai shara hpe Isare gasat

Isare hpyen dap ni gaw lai wa sai January shata kaarng hkup daram hta Htap 5 nga ai Parletsten Nsen shapoi dap hpe gap gasat dat ai majaw dai nta wan hkru na hten run mat ai rai nga ai.

Dai shaloi mu ai ni tsun ai gaw Wanhkut ni pru wa ai hpe mu lu na lamu ting chyang mat ai lam tsu ma ai. Parletsten ni wan sat na shakut ai raitim nmai byin mat ai rai nga ai. Isare ni gaw dai Nsen shapoi dap hpe shan hte hpe ninghkap ai laja lana bungli ni hpe madi shadaw ya ai shiga ni hpe shapoi ai ngu na dinglun dat ma ai. Dai hpe Parletsten ni gaw dai hku nre lam ningdang kau ai rai nga ai.

Dai aq shawng shani hta mung Isare hpyen nbungli ni gaw Parletsten Shim lam daju rung hpe gasat wa ai rai nna marai mi si hkum sha ai rai nga ai. Isare hpyen Nbungli F-16 ni gaw bawm hte gap jahkrat wa mat ai re lam hpe dai shaloi mu ai wa langaimi hku na tsun dan wa ai.



Isare Hpyen mawdaw shawng hku Parletsten Hpawmi ni tsap nga ai sumla

Parletsten Tsi rung kaw na tsu ai hku rai yang nlaw htum Parletsten Pyada marai mi si nna mung masha marai 40 daram hkala nba hkum sha mat ai lam chye lu ai.

Ndai lam ni byin wa ai gaw nau nnaq shi ai shaloi Isare

ningbaw langai sat katut ngut ai hpanng matai htang gasat ai lam hpe Isare ni galaw hpanng wa ai rai nga ai. Lahkawng maga lapran asawng arawng rai ai gap hkat ai lam hte matai htang ai lam ni gaw grau nna she law htam wa nga ai. (Agencies)

# Ahpagan hpe garum la na Kazai garum hpyi

Ahpagannistan Hkring Mang daju Karzai gaw mung kan ting na garum shing tau ai lam ni yawng hkum hkum zup zup lu mayu ai lam tsun dat nga ai.

Ya galaw taw nga ai mung kan ting na alu madu mungbawng zuphpawng hta teng teng ra ai gumhpraw gaw gade re ai hte gara hku garan jaw ra ai lam hte seng na myit nhkrum ai lam ni byin taw nga ma ai.

Karzai gaw Mungkan Wunpawng hpanng hte mungdan 60 ni aq lahkawng ya na ai mungbawng zuphpawng de sa lung na matu Laiwa sai January shata 14 ya shani kaw na Japan mung Tokyo mare de du taw nga sai rai nga ai.

Dai zuphpawng gaw hpyen aq majaw hten za mat ai

Ahpagan mungdan bai gaw gap na lam aq matu madung tawn let bawng ban ma ai rai nga ai. Nye aq mungdan ngai bai wa ai shaloi nye aq mung chying sha ni hpe anhte kaw lata ni grai hte re ngu ai hpe lu tsun na matu grai myit mada ngai ngu na Karzai tsun dan wa ai.



“Anhte gaw prat ning nan bai hpanng lu na matu Jinghku ni aq garum shing tau ai lam ra taw nga ga ai. Tinang lagaw ntsa tinang lu tsap lu na matu garum marit” ngu na matut na tsun dan wa ai.

Mungkan Wunpawng hpanng gaw Ahpagan mungdan aq ningpawt ninghpang gaw gap ra ai rai ni aq matu 10 ning ladaw masing jahkrat nna garam na matu shawng nnan shaning aq matu Amerikan Dawla Wan 1700 hte shi ning aq matu Wan 15000 jaw na re lam hpe tsun dan wa ma ai.

Mungkan Wunpawng aq shawng nna madung dat na galaw mayu ai lam gaw Ahpagan Pyada Dap hpaw mayu ai lam rai nga ai.

# Gwi shan sha ai hpe ninghkap

Dingdung Korea mung hta Gwi shan sha ai lam hpe tara shang upadi ni hte ahkang jaw dat ai majaw mung dan shagu aq dinglun ai lam ni law jat wa nga ai. Dai lam hpe madishadaw ai ni gaw Gwi shan sha ai hpe dinglun ai lam hte ninghkap ai lam galaw ai ni hpe bai dinglun wa na re ngu tsun wa ma ai.

Du na ra ai aten hta Japan hte rau galaw na Mungkan Bawlung ginsup poi hta Gwi shan dut ai lu sha seng ni hpaw na re ai majaw Mungkan Bawlung hpanng ginjaw (FIFA) gaw dai lam hpe san jahkrup wa ai rai nga ai.

(AFP shiga)

# Miwa Gumsan mung de Taiwan ni mai sa sai

Miwa Gumsan mung kaba de Taiwan zunlawng na ni bu hkawm chyai mai ahkang hpe Miwa mung rapdaw kaw na shateng dat sai rai nga ai.

Laiwa sai shaning Taiwan zunlawng kaw na Miwa mung Ziman hte Hpugawng mare ni de bu hkaw ai lam galaw wa ai shaloi awgdang wa ai majaw ndai upadi pru wa ai rai nga ai.

Ya nnan jahkrat dat ai upadi gaw Taiwan mung masha ni gaw Miwa mung kaba sha nrai Hawngkawng hte Makao zunla-

wng maga de mung mai hkawm sa sai rai nna Hpaga la ni aq matu kaja ai lam byin tai wa lu na rai nga ai.

Ngut nna Taiwan mung masha ni aq matu hkawm sa lek mat ni aq shawng na laika man hta Taiwan kaw na htuk ya ai ngu ai laika yan dip gayet da na rai nna Miwa gumsan mung aq tara shang mying npu hta ka madun da na re ngu tsun ai.

Dai hku mying galai na dip gayet ai lam gaw Miwa mung kaba aq tara shang mying hte shai na matu re lam chye lu ga ai. (BBC)

# Binladin si sai

Usama Binladin gaw Sinde ana hte si mat wa sa na re lam hpe Pakitstan Gumsan magam Musharap tsun dat nga ai.

Raitimung Amerikan Du salang ni gaw dai lajalang lam ning baw hpe matut na tam ai lam naw galaw na ngu tsun dat ma ai.

Usama Binladin aq Al kaida hpung malawm ning nan ni hpe Maleshar mung kaw lu rim wa nna dai ni gaw Sinna mung de na ni hte matut mahkai lam nga ai hpe mu ai majaw Amerikan mungdan kaw jep san na lam na lu ga ai.

Usama Binladin gaw abawm hte gasat ai kaw na lawt mat ai zawn rai nna Pakitstan Gumsan magam tsun ai hku rai yang shigaw Sinde ana lu ai rai nna Sai shamu shamawt ai lam kaja na matu galoi mung tsi jep ai lam galaw ra ai majaw hprawng hkawm ai shaloi Sinde ana hte si mat wa ai re ngu tsun ma ai.

“Ahpakannitstan mungdan hpe Sinde jasan jaseng ai jak lahkawng anhte alu jaw yu saga ai, langai gaw Usama Binladin aq matu rai nna ngam ai gaw yawng lang na matu rai nga ai. Raitim Ahpakan-



nitstan kaw ndai jak hpe lang ai nlang ai hpe gaw ngai atsawm sha nchyo ai” ngu na Gumsan magam Musharap gaw CNN shiga dap de tsun dan wa sai.

Usama Binladin hpe shi aq hpang jahtum na Video sumla hta tsawm ra na ngun yawm taw nga ai hte shi si na re ai hpe mu lu nga ai ngu tsu wa ai.

Amerikan mungdan Gumsan magam nta hpraw na tsun shaga ahkang lu ai wa tsun ai gaw Usama Biladin si ai lam hpe hkup la shing nrai ningdang ai lam hpe nlu galaw shi ai lam tsun dan wa sai.

(AFP shiga dap)

# Majan Byi na jin jin re ngu India Pakistan hpe tsun

Laja lana bungli ni hpe shamyit kau na matu lanyan nga ai rai yang India gaw Pakitstan hpe hpyen gasat na jin jin re lam shageng dat ma ai. Hpanng jahtum lu ai shiga hku nna India hte Pakitstan hpyen dap ni gaw manghkanng byin nga ai Kekshmia na Himalaya shara hta hpye ngun ni grau shalaw shajat nga ma ai.

India Makawp Maga Hkring mang du Parpmanathan gaw shi aq hpyen dap ni gaw Pakitstan hte matut nga ai jarik dingyang hta hpyen ngun aging agang jahkrat da ai hte Pakitstan hku nna laja lana rai ai hpung ni hpe ngasat ai rai yang hpyen gasat na jin jin re lam tsun dat ma ai.

“Anhte hpyen gasat shakyan taw ai nre, tinang mungdan makawp maga ai hpyen byin na matu shageng taw ai re” ngu na Shi laika sanglang poi hta dai hpyen du wa tsun dat nga ai. Pakitstan ni Nuclear laknak lang wa jang gaw gingdan ai matia htang gasat na lam galaw na ngu matut na tsun wa nga ai. Raitim Nuclear majan gaw nmai byin htum ai masa du yang she rai na re ngu tsu wa ma ai. India gaw dai hkagan mayu ai ni hte laja lana rai ai ni hpe Pakitstan ni garum taw ai ngu na dinglun ai raitim Pakitstan ni mung dai lam ni hpe ningdang kau dat ma ai.

1947 ning kaw na dai mungdan lahkawng gaw majan masum lang byin wa sai rai nna lahkawng lang gaw dai kekshmia mang hkang aq majaw re nga ai.



Dai majaw labau shang galaw ai aq marang e simsa ai lam hku paran la ra ai lam hpe Pakitstan salang lawmalawng tsun dat wa ma ai.

Ya na Pakitstan Gumsan magam Musharat gaw laja lana masa lam hpe jahpoi nna ding rai galaw ai masha ni hpe mung gasat shamyit kau na ngu na tsun shabra dat nga ai. India gaw Pakitstan hte sumtsan kasa lam nachying dawm kau ai rai nna htaw-wa htaw sa ai lam ni hta mung tinang maga hku na jahkring kau ai rai nga ai.

Dai gajarik hta India hpyen la Wan mi e Sen mi jan jahkrat da ai rai nga tim India hpyen du ni hku na hpyen ngun kade re ai hpe hkrak tsun dan na matu ningdang da ma ai. 1998 ning hta dai mungdan lahkawng gaw Nuclear bawm kapaw shingjawng hkat wa ai ni rai nna ya na majan byin na masa hta Nuclear laknak lang wa yang gaw Asia dan ting mayak mahkak kaba hte hkum sha katut wa na lam hpe sagawn yu ai ni hku na tsu wa ma ai.

# Rawtmalan ni aq Lapran


Shelby Tucker ngu ai Amerikan la wa ka ai Among Insurgents (Rawtmalan ni aq lapran) nga ai laika buk gaw shi aq 1989 ning January shata kaw na July shata lapran hta Miwa mung Dali mare kaw na India mung Miau mare du hkra Jinghpaw mung hpe rap hkawm lai wa ai lam hpe ka tawn da ai laika buk re.

Dai hku hkawm ai shaloi, lawmalawng lagaw hku hkawm na ngam ai hkan gaw magwi hte hkawm sa wa ai shi aq mahkrum madup ni hpe ka da nga ai.

Ndai laika ka sara wa gaw Oxford Dakkasu Upadi hpaji sharin hkaja wa ai rai nna Amerikan myusha shimlam kawngsi(council) hte mungkan shara shagu na

Dakkasu hkan Myen mung hte dinghku majan lam ni hpe sharin hpaji jaw taw nga ai wa rai nga ai.Ngut nna Myen Wunpawng mungdan myusha gahkyin hpawng(NCUB) aq Hpaji jaw salanga hku na galaw taw ai wa mung rai nga ai.

Shi ndai hkrum lam hkaw ai gaw laklai mahkrum madup lu na matu yaw nna hkawm ai raitim India mung du ai shaloi India pyada ni gaw shi hpe "CIA" Amerikan ginyu daju aq masha ngu shadu ai majaw rim rawng da ai lam, gadai mung shi ndai hku hkawm ai aq matu ja gumhpraw garum ai n nga ai lam the ndai lam ni hpe laika buk ka shapraw na matu gadai mung n yaw da ai lam ni hpe ka da



"Shelby Tucker ka ai Among Insurgents laika buk aq shawng laika man na sumla man rai nga ai "

nga ai.

Ndai laika buk kaw gaw Kawmmunit hpyen la ni shi hpe rim ai lam, Shanglawt hpye dap de du na Jinghpaw mung hpe shanhte hte rau hkawm ai lam hte hpang jahtum India hpyen la ni shi hpe rim ai lam ni ka da nga ai. Lawmalawng ka da ai gaw Jinghpaw myusha hte rawtmalan lam, India mung na rawtmalan hpung ni aq lam hte shi hkrum mat wa ai masha ni aq tsun dan ai lam ni hpe grai mani ai hku ka matsing da nga ai.

Ngut na shi hkrum mat wa ai masha yawng aq ming jahpan hte shani shagu shi hkring sa ai shara ni aq ming ni hpe mung hkum hkum zupzup mu lu nga ai.

# Condom dut ngun yawm

Cambodia mungdan Hkring mang daju Hun San gaw mung dan kata na Karaok ,Tsa seng hte Night Club ni yawng hpe pat kau na hkrang tara jahkrat dat ai majaw Hkum shan ganawn mazup ai shaloi lang ai Condom lu dut ai lam hkrat yawm mat ai lam chye lu ai.

2001 ning kata hta Condom dut ngun gaw wan 16 dalam du hkra hkrat mat ai re ngu na Mungkan masha jahpang tek jum hpung aq jahpan hpe la kap na Phanompan Post shilai ka hta ka da nga ai.

Lai wa sai November shata hta Hkring mang daju gaw Night Club hte Karaok seng ni hpe pat kau ai kaw na laklai ai dut ngun hkrat wa ai ngu na dai NGO hpung na salang langai tsun wa ai. (AFP)

# Mayli Awng hte Interview

Thai mungdan de du wa ai Yu ngwi shayi Mayli Awng hte Kachin Post hkrum shaga ga san hkat ai shaloi,

San; Nang galoi ten kaw na Yungwi mahkawn hpe myit lawm wa ai rai ?

Htai; Ngai moi kaji ten 5,6 ning kaw na Nawku jawng kaw Piano dum, guitar dum , mahkawn hkawm rai ai kaw na ndai lam ni hpe myit lawm hkaja hpang wa ai re.

San; Nang mahkawn shapraw wa sai Album gade rai sai rai?

Htai; Kareng Naw Li hte rau mahkawn ai "Nam Pan Bum" hte Ngai hkrai mahkawn ai "Langai hte ngu yang lahkawng ngu ga le i." Album ni gaw ming kaba ai mahkawn ni rai nga ai. Lam amyu myu aq majaw Album langai hte langai aq mying ni nbung ai lam ni nga mat ai. Laga gaw masha ni hte rau Karai shakawn mahkawn ai hkrai re.

San; Mahkawn mat wa ai mahkawn ni kaw na gara hpe raq dik htum ai rai ?

Htai; Mahkawn hpe ra ai. Raitim yungwi madat ai shawa aq ra sharawng ai rai yang "Nam Pan Bum" ngu mai na nhten!

San; Nang hkrai ka na mahkawn ai mahkawn ni nga kun?

Htai; Ngai nan shalat na mahkawn ai nnga ga ai. Ngai hkam sha yu nna ga si bang nhtawm laga nsen chye bang ai ni hpe nsen bang shangun na mahkawn ai ni gaw nga ai.

San; Jinghpaw Yungwi mungkan hta kade dalam na hkra shang lawm wa sai rai?

Htai; Jinghpaw Yungwi mungkan de gaw 1992 ning kaw na shang lawm hpang wa ai.2000 ning kaw na gaw tsep kawp nlu dap mat sai re.

San; Hpa majaw wa mahkawn nmahkawn mat ai rai ?

Htai; Ya ten hta laga galaw ra ai bungli ni grai naw nga ai majaw gan jahkring da ai sha re.

San; Album ning nan shapraw na yaw da ai lam nga ai kun?

Htai; Mahkawn hkawn lu na ginjang pru shagu n-ningdang mayu ai. Raitim lakan Album bai shapraw na aten nlu jaw shi ai .

San; Du na ra ai aten hta Jinghpaw Yungwi mungkan na masa gara hku rai na hpe nang na ningmu hku tsun dan ya rit?

Htai; Mungkan gaw galoi mung galai shai ai mungkan re ai majaw Jinghpaw Yungwi mungkan mung galai shai nga na re. Ya hpang na prat ban ai ramma ni mung grai shakut wa ai hpe mu lu ai.

Mahkawn ai hta, Shalat ai hta, dum ai hta mung du na ten hta ya na hta grau madang dep wa na re ngu myit mada ai.

San; Nang grai ming kaba ai shaloi ganing rai ai mahkawn ni hpe mahkawn mayu ai rai? Mung masa mahkawn i? Sum tsaw mahkawn i?

Htai; Ming kaba hkra gaw nre ai le ! Raitim lawmalawng gaw Karai Kasang shakawm mahkawn hte Sumtsaw mahkawn ni re. Mung masa mahkawn nan nrai hkra raitim buga shakawn, myu sharawt mahkawn ni mahkawn ai.

San; Anhte myusha Yungwi shayi shadang ni hpa majaw Yungwi hte asak hkrung ai ni hpa majaw nmai byin pru wa ai rai?

Htai; Mahkawn hkawm bang na gaw nyak ai. Mahawn Tape lu dut na matu gaw grai yak ai.Anhte Jinghpaw mahkawn Album ni hpe atsawm lit la na shabra ya ai masha nnga ai majaw jam jau ai hpe mu lu ai. Laga shabra ya lu ai maigan amyu sha ni gaw nga ma ai raitim tinang gaw shanhte hpe dipshabra ahkaw ahkang (Copy Ringt ) jaw na dut ya mayu jang mung manu dip hkrum ga ai. Tinang nang lit la na dut shabra na nga yang mung nkau mi gaw Tape Copy galaw na matu ja gumhpraw ngun nrawng ai , tinang mai byin ai ladat tam na dut shabra yang mung lawmalawng gumhpraw bai

n-nhtang wa ai lam nga nna arang shamat ai mung hkrum chye ga ai.

Bai na, Yungwi shayi shadang ni hte madum sumpi ninghkring ni mung gingdan ai shingni masat kumhpa nlu la ma ai. Tinang myusha hpe rai yang gaw "Tsaw ra myit hte garum ra ai." ap nawng ai ngu gaw hkaw hte shaming shamang nam pum tai ai hku nna masat shagrau chye ma ai hpe mung mu lu ai. Masha maigan amyu hpe shaga yang gaw shanhte hpyi ai manu hte maren jaw ma ai. Tinang aq amyu shayi shadang sha

ni gingdan ai shingni kumhpa hpyi yang dai wa hpe shinggan kau chye ai hpe mu lu ga ai.

Ndai lam ni aq majaw anhte amyu shayi shadang ni Yungwi mahkawn hpe kanbau bungli langai hku na galaw lu na matu yak ai hpe mu lu ai.

San; H pang jahtum hku na Yungwi madat ngun jaw la ai ni hpang de tsun mayu ai ni nga yang loi mi tsun ya rit?

Htai; Yungwi madat ngun jaw la ia ni hpe grai chyeju dum ai. Ya na ban (New Genera-

tion) ni hpe lam shagu hta ngun jaw shingtau ga ngu saw lajin dat nngai.

Mayli Awng gaw Shanglawt Hpyen Du kaba Pan Awng aq kasha rai nna Myitkyina Nawngngang Chyum jawng kaw hpaji sharin lai wa sai shayi sha mung rai nga ai.

Ntisa na htai da ai lam ni gaw Mayli Awng aq ningmu hte hkam sha ai lam ni sha re na Kachin Post aq nsen nre lam chye shangu mayu ai.

# Myen mung kaw IP Card hte gat mari sai

Yangon, December 12 Myen mung kaw Internet/ Intranet kaw na shawng nnan lang na hpaga ga mai ai Internet Prestige Card hpe mai lang sai lam chye lu ai.

Dai IP card gara hku lang ra ai hte seng nna madun poi hpe gaw maning na December shata 10 ya kaw na 12 ya du hkra Yangon mare deng 8 kaw na Junction 8 Centre kaw galaw wa sai.

Dai madun poi kaw Electronic Commerce Solutions Co., Ltd (ESC) kaw na lit hkam ai ni gaw IP Card hpe lang nna Internet

Web Site kaw na gat mari mai ai lam hpe sanglang madun dan wa ma ai. IP Card hpe lang mayu ai ni hku na Bagan Cybertech kaw malawm galaw da ra ai rai nna Deposit 15,000 kyat hte nayi hkum mi 300 kyat hpe 2002 ning February shata htum ku hkra rai nna masat da ai Card aq matu ming bang jahpu 3,000 kyat hte laning mi na matu 5,000 kyat hpe kawmpani de bang ra ai ngu tsun da nga ai.

Dai baw Card hte rai mari lang ai ni gaw arng ai

gumhpraw hpe rai dut ai seng ni hpang de COD (sh) EOM hte jaw ra ai lam chye lu ga ai. Ndai laman Online kaw na matut na mari mai ai rai dut seng ni gaw King & Queen Store, Sandy Gift Centre, Queen Star, Comput Mart, Silver Swan hte City Mart ni rai nga ai.

Hthikum 112, gawk 12, Pyi Lam, Deng matsat, Mayan Gone mare, Yangon kaw nga ai Electronic Commerce Solutions Co., Ltd gaw MIT Pet. Ltd aq kahpu kanau Kawmpani langai rai nga ai. (Living Colour Magazine)

# Myen hpe Japan Hpaji shakat jaw

Japan de Myen mung na jawngma ni sa nna laika hpaji sharin la lu na matu Japan Asuya hku na Myen mung hpe Japan Yan Wan 203 garum shingtau na lam nga ai hpe Myen mung kaw na Japan sumtsan salang rung hku nna lai wa sai January shata 15 ya shani hta tsun pru wa nga ai.

Dai shani hta Myen Asuya Hpaga hte Bawng ring lam hkring mang salang U Soe Tar hte

Japan sumtsan salang hkrum zup nna dai zawn rai myit hkrum ai lam hpe lu la ai lam hpe chye lu ga ai.

Japan mung na Dakkasu jawng hkan na janmau gup ai hpang matut sharin la ai hpaji ni hpe Myen Jawngma ni sharin la lu na matu shing gyim sut rai rawtjat galu kaba lam hpaji hpe garum shing tau ai lamang hte galaw mat na re ngu na tsun shapraw da nga ai.

Hpaji shakat gumhpraw

lu la ai Jawngma ni hku nna shanhte sharin hkaja la lu wa ai hpaji ni hpe mungdan rawtjat galu kaba na lam hkan bai akyu shawn jai lang lu na hpe mung myit mada ai lam Japan Asuya shana shabra ai kaw tsun da nga ai. Myen Asuya hpe ninghkap ai hpung ni maga de na mung ninghkap ai lam nnga shi ai lam hpe chye lu ga ai. (Kyodo)

# Lung Seng Maw Nnan

Lung Seng maw nnan mu ai lam Lahta Myen mung Hkamti Ginwang hta Lung Seng Maw nnan mu tam ma ai lam hpe na lu ai hte dai maw hpe Myen Mung daw Hpaga Jum Kawmpani (UMEH) Hku na dai lung seng maw hpe htu shaw la na ahkang lu ai lam hpe Myen-India gajarik de na shiga hku na lu ai.

Dai maw gaw Machyan Hka maw nga nna Hkamti mare Machyan kahtawng makau e nga ai rai nna dai shara de Myen mung Simsa lam hte Galukaba lam kawmmi (SPDC) Amumadu-3 Hpyen du Win Myin hte shi aq hpung ni 2001 ning October 17 ya shani sa du gawan ma ai lam dai shiga kaw na chye lu ai.

Ndai maw nnan hpe htu shaw na matu ahkaw ahkang gaw Myen Hpyen Dap aq arang lawmalang lawm ai Myen mung Hpaga Jum Kawmpani (UMEH) lu ai rai nna dai kawmpani gaw 2001 ning November shata langai ya shani kaw na Nhkrun 63 hpe htu shaw na matu hken lajang nga

ai rai nga ai.

Dai Maw hpe gaw Namsi Bum na mare masha ni 2000 ning December shata hta dai sha ra de Nlung Wanga htu shaw na matu htu yu ai shaloi Lung Seng hpe shawng tam lu ai rai ai hte shan hte mu tam ngut ai hpang laga mare masha ni mung sa nna Lung Seng hpe sa htu ma ai majaw Hkamti mare kaw jung ai Myen hpye dap hku na dai sha ra kaw Lung Seng htu na lam hpe pat kau ya ma ai rai nga ai.

Dai lung seng maw ning nan gaw Sagain Munung daw Hkamti mare ginwang kaw re nna Jinghapw mung daw na Lung Seng Pru ai Hpakan maw hte grai ni ni htepai ai sha ra rai nag ai. Raitim dai shara gaw Jinghpaw mung daw uphkang ai npu kaw nre ai majaw dai shara kaw lung seng htu lu na ahkang hte seng nna gaw ya du hkra nchyoishi ai lam hte dai sha ra kaw pru na lung seng mung Hpa Kan ga na zawn kaja na nkaja na hpe mung kadai nlu chye shi ga ai. (NMG)



Wunpawng Ninggawn Hkumra Manau Poi kaba aq Chyinghka lam kaba langai rai nga ai. Dai Chyinghka lam hku 2001 ning December shata 26 ya shani kaw na 2002 ning January shata 2 ya shani du hkra galaw ai Manau poi laman mung chying sha Sen lam kahtap na lai shang mat wa sai rai nga ai. Manau wang gaw Sinpraw, Sinna, Ding dung hte Dingda maga de yawng man yawng nna Chyinghka lam kaba mali waw da ai rai nga ai.

# Dakkasu ning nan hpaw na mawn sai

Myen mung Asuya Htaw-wa htaw sa hkring mang dap gaw Myen mung Hka lam hpaji Dakkasu ( Myanmar Maritime University) hte Hpungtang hte jak hpaji Hkring mang dap gaw Myen mung Nbung shing hte dai aq shinggan na hpat wat hpaji (Aerospace Engineering University) ning nan lahkawng hpe 2002 ning lapran hta hpaw jat na lam chye lu ai.

Myen mung Hka lam hpaji Dakkasu hpe moi na Hkalam hpaji jawng madang kaw na Dakkasu madang de satsaw nna 2002 ning hta hpaw hpang wa na re nna Hka sanghpaw gaw gap hpaji B.E (Naval Architecture), Hka lam Jak hpaji B.E (River & Ocean Engineering), Hka lam myihprap hpungtang hpaji B.E (Marine Electrical & Electronics) hte Hka lam hpungtang hpaji B.sc., B.sc(Hons.) (Nautical Science) hpaji wunkat jawng ni hpe hpaw sharin wa na lam chye lu ai.

Dai jawng langai mi aq matu jawng lung ten gaw 5 ning rai nna jawngma 50 shi hpra hkap la na rai nga ai. Dai Dakkasu de 2001 ning Dakkasu shang amat 345 hte dai aq lahta lu ai shadang sha ni mai shawk da ai rai nna shanglu na matu laika sanpoi htai ra ai rai nga ai.

Dai hte maren Myen mung Nbung shinggan na hpat wat hpaji Dakkasu hpe Nbung pyenli hpaji B.E (Aerospace Propulsion & Flight Vehicles), Nbung lam myihprap hpungtang hpaji B.E (Aerospace-Avionics) hte Nbung lam myihprap wan hte shadawn shadang hpaji B.E (Aerospace-Electrical Systems & Instrumentation) ni hpe 5 ning masing jahkrat na 2002 ning August shata kata hta hpaw hpang wa na rai nga ai.

Ya ten hta Myen mung ting hta hpaw da ai Dakkasu, Kawlik hte Hpungtang hpaji jawng ni yawng 140 jan rai sai rai nga ai. (Living Colour)

# Miwa hkran na nbung li mang

Nambat lahkawng majan shaloi hten hkrat mat ai Amerikan nbungli masum na mang hpe Miwa mung aq Sinna Dingdung maga Myen mung ga jarik kaw laiwa sai December shata hta mu tam la lu ai hpe mung dan shiga dap hku na shana dat ma ai. Dai nbungli ni aq adaw achyen 6 dalam hpe Yunan mung daw Yijang ginwang kaw mu ai lam Zing Hwa shiga dap na shana dat ma ai.

Myen ga jarik na Zhina mare na Kawmmyunit Parti amumadu Jia Po ning baw let dai nbungli hkrat ai shara de tam hkawm yu ai re lam hte dai shara gaw Lusha gahtawng makau na Erniang bum kaw re ai lam dai ningbaw hku na tsun dan ma ai.

Laga nbungli lahkawng na adaw achyen ni gaw dai shara kaw na Kilo 30 dalam tsan ai Myen mung jarik kata de re ai hte dai Miwa mare na dingla ni gaw 1943 ning hta na dai nbung li hkrat ai lam hpe bai tsun dan nga ai lam Zing Hwa shi ga dap na shana dat ma ai.

# Gasat jahkring Mun ni Myen hte bai gap

Gap hkat jahkring da ai Mun Mungdan Ningnan Party (NMSP) hte Myen Hpyen dap ni January shata 18 ya shani bai gap hkat ai lam byin pru wa sai.

Dai jahpaw hking matsat kaw na hpang na hking hkum lahkawng dalam na hkra lahkawng maga na aging agang gap hkat ma ai. Shada da hpyen hku shadu hkat ai lam gaw dai shara hta nga ai KNU hte Mun Mungdan Bai gawgap Parti hte matut mahkai ai lam nnga ai majaw re ai lam hte dai mabyin aq hpang e dai hpung lahkawng nga ai ngu shadu ai hpe chye lu ai.

Dai manghkang byin ai shara gaw Thai mung Sanhkalaburi ginwang aq Sinna hkran maga na Krein Htow gahtawng makau na Tar Dein shara hta rai nga ai. Dai shaloi Myen hpyen dap maga na Du Zaw Tun hte Mun maga na gaw Du Nai Tin Hpe ni woi awn na gap hkat bang wa ai rai nga ai. Tar Dein ngu ai shara gaw Kanchanaburi ginwang Sanghkalaburi mare kaw na Myen mung Ding dung maga Mun mungdaw de sa ai madung mawdaw lam rai ai Tanhpyuzayat-Hpaya Thone Su lam makau kaw nga ai rai nga ai.

Ding rai gap hkat ai shaloi

Myen hpyen la manga hkala nna lahkawng si ai ngu na kam ma ai. Ye mare kaw dap jung ai Myen hpyen (SaKaKha) dap 19 gaw Mun Mungdan ningnan Baigawgap Parti nga ai shara de hkan tam ai shaloi NMSP ni aq shara de grai ni htepai wa ai rai nga ai.

Laga shara rai nga ai Hpaya Thone Su kaw na Sinna de deng 25 tsan ai Tawng Sawn gahtawng makau January 12 ya shani KNU hte Myen hpyen dap ni gap hkat ngu ai hpang Karen Porter lahkawng grai hkala hkum ai lam chye lu ga ai. January 7 ya shani na gasat hkat ai hta gaw KNU hte Mun Mungdan Bai gawgap Parti pawng na Myen hpye dap hpe Kwan Tamoi hte Mae Kasah gahtawng makau kaw rai nga ai.

Gap hkat ai lam gaw NMSP hte Major Ong Hmong woi awn ai Mun garan hpung lapran hta mung nga ai rai nga ai.

Ding rai jahkring nrai gasat hkat ai majaw Shaning nnan hta hpaga lam grai hkrat wa ai ngu na Hpaga la nkau mi tsun wa ma ai. Ye mare, Mun mungdaw hte Sanhkalaburi matut da ai Halarn-Halockhane hte hpaga lam mung hkawm sa na matu tsang ra taw nga ai rai nga ai. (Kao-Wao shiga)

# Mat na mawn sai Myusha aga

Grai taw ai Phoon aga hte dai ga shaga ai Tibet-Myen amyulakung kaba kaw lawm ai myusha ni mung mat mat na mawn sai lam Myanmar Time shiga dap kaw na shana dat ma ai. Dai aga shaga ai jahpan mung grai nlaw mat wa sai rai nga ai.

Dai shiga kaw dai Phoon amyusha gaw Jinghpaw mung Myitkyina ginwang hta nga lai wa

sai ni rai nna lai wa sai 18 ning dalam hta shanhte aq mare hten run mat ai majaw ndai zawn rai myusha hte aga mat wa ai re lam lawm nga ai. Ya ten hta gaw dai amyusha ni gaw Jinghpaw mung Sinbo mare aq Dingdung maga de nga ai rai nga ai.

1964 ning hta shan hte gaw Sam mare hkan e htawt sit katut hkum ai majaw Jinghku

jingyu ni hte hkabra mat wa nna ndai zawn rai shan hte aq aga mat wa ai re lam hpe sawk sagawn ai wa Dr Htun Awng Kyaw tsu dan wa nga ai.

Ya ten hta dai Phoon myusha ni gaw Myen hte Sam aga hpe sha madung dat na lang nga ai hte Myen mung gaw amyusha 135 nga ai rai nna grai law htam ai amyusha aga lang ai mung dan langai rai nga ai.

Laika man 8 na matut

Dr. Salai Htun Tan gaw Hkang myusha langai rai nna Hkristan makam masham hpe kamsham ai wa rai nga ai. Shi gaw Amerika na Wisconsin Dakkasu na Ph.D lu wa ai rai nna Yesin Dakkasu kaw 1990 ning du hkra Jawng Up galaw lai wa ai wa rai nga ai.

Ya ten hta Myen mung gaw Mung masa galaw ai aq majaw

Htawng kata kaw rawng nga ai marai Hking lahkawng dalam nga ai hte ndai Hpye Asuya gaw 1990 ning na Ralata poi hta dang ai Myusha Demokratik Daju (NLD) Parti hpe mungdan uphkang ahkaw ahkang jaw na matu ning dang da ai rai nga ai.

(Irrawaddy shiga dap)

# Nuclear jak rung gap na shateng sai

January 22, 2002, Yangon

Myen mung Hpyen Asuya gaw Myen mung aq shawng nna na nuclear jak rung hpe Russia ni aq garum shingtau ai lam hte gaw gap na masing hpe shateng dat sai rai nga ai.

Ningtau Maigan Hkring mang Hkin Mawng Win tsun ai gaw dai Nuclear hpe mungdan aq Hkam kaja lam, Hkailu hkaisha lam hte Hpaji lam ni hta sha lang na re lam tsu dan wa ai." Anhte gaw dai Nuclear hpe kaja ai lam hkan jai lang na matu maibyin ai hkaja ai

lam ni hpe galaw taw nga ga ai" ngu na tsun wa ai.

Myen mung aq grai shim ai hpyen uphkan ai ni gaw dai Nuclear jakrung gaw gap na hte seng nna Russia hte jahkrup da ai lam ni hpe laiwa sai aten hta tsun na matu nyeng da ai rai nga ai. Raitimung dai lam hte seng na tsun wa ai shaloi gaw shanhte ni dai lam hpe galoi mung shakut na makoi magap nga ai nre lam hpe tsun dan wa ai.

"Anhte ni ndai hpe asan sha galaw taw ai re" ngu na Khin

Maung Win tsun dat ai. Matut na" Anhte gaw IAEA (International Atomic Energy Authority) Ninggawn matsun du hpe anhte aq yawshada ai lam ni hpe 2000 ning September shata hta yawng tsun dan wa sai re lam kahtap na tsun dan wa ai.

Myen mung gaw mungkan hta matsang htum ai mung dan langai rai nna Shing gyim ahkaw ahkang hpung ni hku na dai Nuclear galaw na hte seng nna aging agang dinglun wa ma ai. Dai hku dinglun ai kaw dai zawn

rai gumhprw manu mana jai lang ai lam gaw Myen hpyen du ni aq dinghkrai ai myit hpe shangang shakang ya ai sha rai na rai nga ai ngu tsun wa ma ai.

Myen Hpyen uphkan ai ni gaw mungdan aq grai laja lana rai ai shing gyim ahkaw ahkang hte Kani hpaga hta shang lawm ai majaw mungkan ting gaw mungmasa lam, hpaga lam ni hta matut mahkai lam ngalaw ai gaw shaning law law na mat sai rai nga ai.

(Agencies)

# Rim katut ai Dakkasu jawng up usa

Dakkasu Jawng Up Usa rim katut ai lam Dakkasu Jawng Up Usa langai mi maning na December shta praw hta shi hkrai sha Myen mung Hpyen Dap Asuya hpe nra sharawng ai lam madun ai majaw rim katut ai lam hpe Yangon kaw na kam mai ai shiga kaw na chye lu ai.

Dai shiga kaw na gahtap na lu ai gaw ya ten hta dai Dakkasu Jawng Sara wa gaw Myen mung hta laja lana dik htum ai Insein Hkyuk Htawng kata kaw rawng nga na re ngu na tsun ai.

Asak 74 ning rai sai Dr. Salai Htun Tan gaw 1988 ning Myen mung ting Hpyen Dap uphkan ai hpe nra sharawng ai majaw mung chying sha ni yawng kasu kabrawng rai wa ai aten hta Yangon mare na yawng aq hkrumzup shara rai nga ai Yangon mare Htingnu shawng kaw shi hkrai sha tsap nna Asuya hpe nra sharawng ai lam madun wa ai rai nga ai.

Shi gaw Lahta Myen mung Pyinmana Mare Yesin Dakkasu Jawng Up Usa rai nna, dai Yangon Mare Htingnu shawng kaw tsap na nra shawng ai lam madun taw ai shaloi shi ka tawn da ai mung masa galai shai na matu hpi shawn da ai laika ni hpe garan jaw mat wa ai rai nga ai.

Irrawaddy shiga dap kaw na lu la ai shi aq laika hku rai yang gaw laning mi na laman Ralata Poi galaw ya na Hpyen Asuya hpe hpyi shawn ai lam, Sipraw Dingdung Asia mungdan (ASEAN) na Du Salang ni hte Mungkan Wunpawng hpung hku nna Ralata Poi aq matu hpaji jaw lam madun na matu hpyi shawn ai lam ni ka tawn da nga ai.

Ngut na Mungdan Uphkan Ahkaw Ahkang hpe Ralata Poi hta dang ai ni hpe sha ap ya ra ai lam ka da nga ai. Matut na shi aq laika hta ka da ai gaw shi hpyi shawn da ai lam ni hpe njaw ai rai yang shi hpe sat kau na lam Hpyen Dap up hkan ai npu hta nga na daw gaw si mat ai pi grau kaja ai lam, Myen mung ting na sanat lang ai Uhpung ni, Pyada hte Hpyen la ni, yawng hpe mung chying sha ni hpang maga de shang lawm wa nna mung masha ni hpe zingri sat nga ai lam hpe jahkrin kau na lam ni ka bang da nga ai.

Dai majaw Hpyen Asuya ni mung kajawng mat na shi hpe rim kau ai re lam ya ten hta Insein Htawng kaw rawng nga ai re nna shi aq Jinhku Jingyu hte Manang ni hte hkrum na ahkang nlu shi na re ngu kam mai nga ga ai.

Laika man 7 de

# Suu Kyi Myen Hpyen Du hte hkrum sai

Myen mung Demokrasi ningbaw Awng San Suu Kyi gaw Myen Hpyen du kaba langai hte January shat 22 ya shani grai shim ai hku hkrum sai rai nga ai.

Yangon kaw na Sumtsan Kasa ni tsun ai gaw Asuya ninghkan ningbaw gaw Myen Hpyen du Tan Shwe hte hkrum na re ai lam hpe tsun ma ai.

Ming ntsun ai Asia Sumtsan kasa langai tsun ai gaw dai kaw teng ai gaw Awng San Suu Kyi gaw Mungdan aq kaba htum ai hpyen du langai hte hkrum na re ngu tsu wa ai. Suu Kyi gaw Asuya manam jarawp de sa na Tan Shwe nrai yan Hkin Nyunt hte hkrum na re ngu kam ai lam matut na tsun wa ai.

Ndai hkrum shaga ai lam gaw laning mi na laman kaba htum ai Myen Hpyen du langai hte langai lang ngu na hkrum shaga ai rai nga ai ngu na kam mai ai shiga kaw na chye lu ai. Ndai hkrum hkat ai lam gaw Myen mung na mung masa lam jahkrup hkat ai lam hte seng na hkrum hkat ai re ngu teng teng sha kumla mu lu ia rai nga ai. Dai lam ni hpe Razali Ismail ngu ai Mungkan Wunpawng hpung aq Myen mung dat kasa wa mung lapran kaw na jahkrup ya taw nga ai rai nga ai.

Sinna mungdan na Sum Tsan kasa langaimi tsun ai rai yang Suu Kyi gaw Myen hpyen du kaba



Aung San Suu Kyi

ni, Tan Shew shing nrai Hkin Nyunt, ni hte hkrum na sha nrai yang shi na nta wang kaw na galoi mung npru ai re ngu na tsun wa ai.

Lai wa sai shata 18 daram kaw shi nta kaw rim rawng katut ai hpang Suu Kyi gaw shi nta wang kaw na galoi mung pru ai nrai nga ai. Raitim shinggan na sa jahkrum

ai manam ni hpe gaw hkap la shaga ai lam ni gaw nga ai. Dai manam ni kaw Mungkan Wunpawng hpung aq myen mung dat kasa mung lawm nga ai. Shi gaw shi na Kawa (Awng San) wa sat katut ai Share Sagan nhtoi na poi hta pi nsa lung ai rai nga ai.

Ya ten hta Suu Kyi hte Myen hpyen du ni shaga hkat ai lam gaw laning mi jan wa sai raitim mung masa galai shai wa ai hpe gaw grai nmu lu shi ga ai. 200 jan ai Mungmasa htawng masha ni hpe dat ya sai raitim 1500 daram re ai Mung masa htawng masha ni hpe gaw rai ndat ya shi ai ngu na Mungkan Shing Gyim Ahkaw ahkang hpung ni hku na tsun matsun wa ma ai.

Asuya Ninghkan Parti rai ai NLD mung ya ten hta shi aq Parti malawm 800 jan gaw Htawng kata kaw rawng nga ai rai nga ai. Yangon kaw na Sumtsan Kasa lawmalawng gaw Myen Hpyen du ni hpe shan hte ni mung masa galai shai na matu galaw ai lam hta myit lawm ai lam nau nnga ai hte ya byin nga ai mung masa manghkan hpran kau na hpe n-na na hkra shachyai na galaw taw nga ai hpe tsan wa ma sai rai nga ai.

Myen mung masa manghkan hparan kau na matu galaw nga hkrum shaga ai lam matut nga na matu Mungkan Wunpawng hpung aq Myen mugn kasa Razali

mung Yangon de dai lam aq matu galoi mung sa nga ai rai nga ai rai nna Myen hpyen du ni hpe dai lam lawna shangut kau na matu shadut nga dingyang rai nga ai.

Ndai lam byin wa na matu gaw lahkawng maga na grai ahkyak ai lam ni hpe jahkrup hpang wa ra sai rai nga ai.

Mr. Razali Myen hpyen du ni hpe tsun ai gaw Suu Kyi nta kaw na dat ya na gaw dai mung masa jahkrup ai lam aq grai ahkyak ai shawng nna na lahkam rai ai ngu nna mung masa Htawng masha dat ai lam hpe mung lawna ai hku galaw ra ai ngu na tsu wa ai.

Laiwa sai aten hta lahkawng maga grai shim ai hku shaga hkat ai zawn laiwa sai bat na sha ga hkat ai lam mung hpabaw jahkrup hkat ai hpe chye lu na nmai byin nga ai. Raitimung Mung masa Htawng masha ni hte seng ai gaw grai ahkyak wa nga ai.

Ndai hpang jahtum na Suu Kyi hte Tan Shwe hkrum ai lam gaw nau nnaq ai Suu Kyi nta kaw rim da katut ai kaw na lawt lu na matu hte seng nna myit mada shara ni byin pru wa nga ai.

Ndai zawn rai Suu Kyi hte Myen hpyen du kaba hkrum shaga ai lam hpe Myen hpyen du ni hku na gaw nre ai ngu na aging agang ningdang wa ai hpe February 1 ya shani na shiga hku nna na lu ga ai.

# Jinghpaw Wunpawng ginra hpaw sai

Kachin Centre (Jinghpaw Wunpawng Ginra) ngu ai hpe 2002 ning January shta 12 ya shani kaw na hpaw hpang wa ai hpe Wunpawng Jawngma hte Ramma Hpung ni ningshawng let hpaw hpang wa sai lam hpe dai hpung aq ningbaw Aung Wa hku na ndai shiga dap de shana wa ma ai.

Shi matut na tsun ai gaw anhte myusha ni aq matu ya aten hta grai ahkyak ai aten du taw nga sai lam, ndai aten hta nang ngai nnga mung chying sha yawng tinang aq mungdan aq matu lam amyuu hku na bungli grai galaw ra sai lam hte ding rai bungli ni hpe galaw wa ai shaloi yawng jawm jahkrup let galaw ra nga sai lam ni

hpe tsun dan wa ai.

Ngut na ndai zawn rai Ginra gaw anhte myusha yawng aq matu grai ra ahkyak nga ai zawn yawng aq hkrumzup shara langai mung re ai hte ndai zawn rai Ginra hpe masat dingsat langai hku na moi kaw na pi hpaw hpang wa ra sai lam hpe gahtap na tsu dan wa ai.

Dai ginra aq yaw shada ai lam ni hta gaw ti nang aq daidaw buga nre ai maigan mungdan shara shagu hkan du shingbyi nga ai Jinghpaw Wunpawng Amyu sha, myu tsaw, mung tsaw hte Ahkaw Ahkang lu ai myu sha byin tai mayu ai Du, Salang, Myit Su, Ramma Shayi Shadang ni yawng

hpe shana dat mayu ai gaw, dai ni na aten ladaw hta Anhte Jinghpaw Wunpawng myusha hte mung chyingsha yawng a matu grai ra ahkyak nga ai Mahkin Gumdin lam lu la let Myusha yawng lam shagu hta rap rap ra ra rawt jat galu kaba wa na matu, Myusha yawng ra sharawng nga ai Mung Dan lu ai Amyu Sha byin tai wa na matu hte Myusha yawng hta hkan sha nga ai mayak mahkak ai lam ni yawng hpe yawng hkrum hkrum ra ra rai bawng ban let yawng jawm paran na matu yaw sha da let ndai Thailand mungdan Chiang Mai mare hta Kachin Centre (Jinghpaw Wunpawng Ginra) ngu ai hpe anhte Wunpawng Jawngma hte

Ramma hpung ( All Kachin Students and Youth Union-AKSU) ni hku nna ningshawnglet hpaw hpang wa sai re lam tsun da nga ai.

Ngut nna ndai Kachin Centre gaw Maigan de na Myu sha ni aq matu sha nrai ai sha Jinghpaw mung de nga ai myusha ni yawng aq matu mung re ai lam hpe mung chye shangun mayu ai lam mu lu nga ai.

H pang jahtum hku nna ndai Kachin Centre hpaw hpang wa ai lam hte lakap na hpaji jaw mayu ai, lam madun mayu ai, garum shingtau mayu ai hte bawng ban jahkrup mayu ai ni yawng hpe mung aja awa saw shaga dat ngai ngu na tsun da nga ai.